

## **Røða 1. mai 2020 á arbeiðaradegnum**

### **Góðu áhoyrarar**

Sum forkvinna í Landsfelag Pensjónista, vil eg takka Havnar Arbeiðarafelag fyri at hava heitt á meg at halda røðu á hesum týðningarmikla arbeiðaradegi 1.mai. Ein dagur, sum á hvørjum ári verður hildin yvir mesta partin av heiminum.

Í fyrstu syftu hugsa fleiri: Hvat hava Havnar Arbeiðarafelag, ja arbeiðarafeløg yvirhøvur, og Landsfelag Pensjónista til felags? Arbeiðarafeløg eru fakfeløg fyri arbeiðsmenn og -kvinnur, meðan eitt pensjónistafelag ikki er nakað fakfelag, men eitt felag fyri pensjónistar og gomul fólk.

Í stuttum kann upplýsast, at Landsfelag Pensjónista er áhugafelag fyri allar pensjónistar úr øllum landinum. Eitt felag fyri fólk, sum eru farin av arbeiðsmarknaðinum, summi nýliga og onnur fyri nógvum árum síðani. Hetta er eisini eitt felag fyri pensjónistar, sum framvegis arbeiða í besta ”velgáende”. Landsfelag Pensjónista er sostatt eisini eitt felag fyri arbeiðsmenn og -kvinnur, sum rokkið hava pensjónsaldur.

### **Fakfeløg og LP**

Uppgávan hjá Landsfelag Pensjónista er at arbeiða fyri øllum áhugamálum hjá pensjónistum. Hetta er eitt ópolitiskt felag, sum ráðgevur landsstýri, lögtingi og kommunum, tá ið um eldrapolitikk ræður.

Tað, sum vit hava til felags við Havnar Arbeiðarafelag og onnur fakfeløg, er, at størsti partur av teimum, sum í dag eru pensjónistar, eru gamlir limir í fakfeløgnum. Tí ynskja vit í Landsfelagnum at hava eitt tættari samstarv við fakfeløgini, soleiðis at tit eru við at mynda framtíðina hjá tykkara limum, ið

verða pensjónistar fyrr ella seinni.

Nevnast kann, at millum 67 og 74 ára gomlu pensjónistarnar eru 64 % ella nærur 2/3 framvegis virknir á arbeiðsmarknaðinum og geva sítt íkast til landsins búskap.

Føroyskir pensjónistar eru teir í Norðanlondum, har flestir eru á arbeiðsmarknaðinum.

Í fyrsta hjálparpakkanum, sum landsstýrið kom við í samb. við Korona-kreppuna, vóru pensjónistar á privata arbeiðsmarknaðinum gloymdir. Hetta vóru teir, sum í mars í ár vóru sendir til hús uttan lön.

### **Korona-innrásin**

Arbeiðsfólk upp til 67 ára aldur komu við í hjálparpakka 1 og harvið í Als-skipanina vegna Korona, men ikki tey omanfyri 67. Hetta var heldur løgi, eftir sum fleiri politiskir flokkar undan lögtingsvalinum í fjør dúvaðu uppá, hvussu neyðugt tað var, at fólk, sum høvdu hug og orku at arbeiða eftir at hava rundað tey 67, framvegis skuldu hava móguleikan at vera á arbeiðsmarknaðinum, um tey høvdu hug til tað, tí landið hevði brúk fyri hesi arbeiðsmegi.

Harafrat kemur tað væl við at vinna sær nøkur oyru afturat fólkapensjónini og Samhaldsfasta, sum annars ikki er nakað at rópa hurrá fyri, sammett við fólkapensjónir í grannalondum okkara.

Landsfelag Pensjónista fegnast í øllum førurum um, at í hjálparpakka 2 hjá landsstýrinum eru pensjónistarnir tiknir við og fáa teir lön til 30. juni eins og øll onnur í somu støðu.

### **Ein lívsdygd**

Undan seinasta lögtingsvali tyktist, sum teir triggir flokkarnir, sum

Í dag manna landsstýrið, tóku undir við ynskjunum hjá Landsfelag Pensjónista at hækka galdandi frádráttarfría inntøkumarkið úr kr. 60.000 upp til kr. 100.000 fyri á tann hátt at eggja pensjónistum at arbeiða. Í Danmark er hendan upphæddin kr. 122.000. Men gakk.

Tá samanum kom, var frádráttarfría inntøkuupphæddin ikki hækkað, men lækkað úr kr. 60.000 niður í kr. 45.000. Tað jaliga í øllum hesum er tó, at sum pensjónistur kann tað framvegis kann loysa seg at arbeiða. Fyri stakar pensjónistar fellir viðbótin nevnliga ikki burtur, fyrr enn tú hevur eina inntøku omanfyri kr. 250.000, hetta tí mótrokningin í viðbótini minkaði úr 60 % til 20 %.

At arbeiða er ein lívsdygd, ein lívskvalitetur. Nógvir pensjónistar eru glaðir fyri sítt arbeiði og kunnu saktans halda fram í fleiri ár aftaná 67 ára aldur. Tað vísa tøluni, sum eg nevndi fyri løtu síðani. Fyri nógvar pensjónistar er tað lívsneyðugt at hava møguleikan at fara til arbeiðis hvønn dag. Um ikki, teir hava okkurt at fara upp til, fella teir í fátt. Summir liva fyri sítt arbeiði.

### **Eitt spark í afturpartin**

Tíverri er støðan tann, at tú í føðingardagsgávu frá arbeiðsgevara tínum kanst vænta tær eitt spark í afturpartin, tá tú fyllir 67. Um ikki tú hevur ein góðan arbeiðsgevara, eitt gott arbeiðspláss við góðum eldrapolitikki, verður tú trýstur heim á sofuna at liggja. Har kanst tú so liggja og søkka niður í eina djúpa depressión.

Hví skal eitt tal, ein føðingardagur, ein dato, gera av, at nú er well? Ver við hús. Portrið út í arbeiðslívið er stongt, ikki vegna Korona, men vegna aldur. Hetta er veruleikin.

Eingin takkar tær fyri tín áralanga innsats til landsins búskap. Mong dømir eru um slíkar syrgiligar lagnur.

Tey eru eisini mong, sum hava fyrireikað seg væl og virðiliga til

pensjónsaldurin. Tey gleða seg til endiliga at fáa stundir at gera tað, tey hava hug til. Tey gleða seg til at sleppa frá at fara til arbeiðis og at verða bundin av eini klokku, sum hvønn morgun í ein mansaldur hevur vakt ikki bara hendan eina persónin, men alt húskið, við einum ringjandi og gellandi vekjaraljóði. Ikki bara foreldur, ommur og abbar, eru pensjónistar. Skjótt eru tað eisini tit, sum eru yngri.

### **Eingin olmussa**

16 pensjónistafeløg og eldrafeløg, ið tilsamans umboða okkurt um 1600 pensjónistar um alt landið, eru limir í Landsfelag Pensjónista.

Viðhvørt kunnu vit fáa kenstuna av, at eingin lurta eftir okkum, og at vit pensjónistar bara eru 2. floks borgarar. Vit skulu tiga, halda munn og takka fyri, at vit yvirhøvur fáa nakra pensjón. Sum um tað er ein gáva. Ein gáva er pensjónin ikki. Vit hava sjálvi goldið hana umvegis skattin alt okkara arbeiðslív.

Føroyar blivu so ikki júst tað paradísið, sum okkum var lovað undan lögtingsvalinum í 2019, men tó eitt fet rætta vegin. Um stígur kemur í hesa røttu leið, vita vit av góðum orsøkum ikki, eftirsum Korona hevur gjørt innrás um allan heimin.

Tá Landsfelag Pensjónista fær fundarboð frá landsins myndugleikum í sambandi við mál, ið hava við okkum eldru at gera, og vit samstundis síggja, at nógv av tí, vit hava uppá hjarta, verður tikið við í endaligu avgerðini, ja, so fegnast og gleðast vit. Í Føroyum eru í dag 8060 pensjónistar. Tað er ikki einki og talið veksur hvønn dag.

Vit hava tað eisini heilsuliga munandi betri í dag enn undanfarnu ættarlið.

### **Verkætlan av bakkastokki**

Vit kunnu aldursluta pensjónistar upp í tvey. Teir yngru pensjónistarnir, sum eru 67 ár og upp til 75, og so teir, ið eru eldri. Sum landsfelag fyri allar pensjónistar kundu vit hugsa okkum at vita, hvussu pensjónistar í aldrinum 75+ hava tað.

Síðani í heyst hevur Landsfelag Pensjónista í tøttum samstarvi við Depilin fyri Heilsu- og Almannagransking og Gallup Føroyar arbeitt við eini verkætlan, sum fer av bakkastokki heilt skjótt. Til verkætlanina hava vit fingið góðar kr. 308.000 úr Sjúkrakassagrunninum. Tað eru vit ómetaliga takksom fyri.

Úrslitið, sum vónandi fyriliggur einaferð í heyst, skal nýtast innan gransking í samb. við eldrapolitikk, og sum grundarlag undir ætlanum, ið lands- og kommunalpolitikkarar kunnu brúka, so teir eru betri ílættnir, tá t.d. tilboð til eldri skulu veitast og røktar-, og ellisheim skulu byggjast.

At vit hava brúk fyri ymiskum innan eldraøkið, vita vit øll, og ikki minst tit, sum hvørjum ári savnast um internationala arbeiðaradagin 1. mai.

Takk fyri og góðan arbeiðaradag.

**Beate L. Samuelsen, forkvinna**  
**Landsfelag Pensjónista**  
**1. mai 2020**

